


Sensiela Mro. Willie Attard (1899-1970)



## (I) Meta tweled eżatt Mro. Willie Attard?

Manoel Pirotta  
manoel.pirotta@um.edu.mt

Astratt: Din hija sensiela ta' kitbiet fuq hajjet u hidmet is-Surmast Willie Attard bhala muzicist, għalliem, kompożitur, u surmast-direttur ta' diversi baned Maltin u Għawdxin fosthom, is-Socjetà Mużikali San Ġużepp tal-Hamrun, li dam imexxieha għal madwar tletin sena shah! Għaldaqstant, dis-sena qed nagħti bidu għal din is-sensiela ta' kitbiet proprju f'għeluq il-45 anniversarju mill-mewt tiegħu li għat nhar it-3 ta' Marzu 1970. Kulmin f'Marzu li għadda nzerta attenda għas-serata mużikali li saret gēwwa s-seda tas-Socjetà seta' jisma' u japprezza whud mill-aqwa xogħlijiet ta' dan il-kompożitur fosthom, l-*Innu Tifhir lil San Ġużepp*. Kitbieti ser ikunu varji fil-kontenut tagħhom u li jinkludu tagħrif biografiku, storiku, analitiku, jew xort' oħra li, fil-fehma tiegħi huma ta' interess partikolari għal dawk il-qarrejja kollha li jridu jkunu jafu aktar affarijiet gōdda dwaru. Naturalment, proġett bħal mhu dan jieħu ż-żmien tiegħu biex tkun tista' tingabar l-informazzjoni kollha possibli fosthom, intervisti, gbir jew self ta' ritratti u dokumenti oħra, ricerka minn fuq kotba u ġurnali lokali ta' zmienu. Parti interessanti oħra f'dal-proġett ser tkun tinkludi l-analizi mużiko-storika ta' xogħlijietu. Dan ser ikun qed nagħmlu bl-iktar mod hafif safejn hu possibli bla ma nidhol f'dettalji żejda, speċjalment fejn jidhol kliem tekniku. Izda fl-istess waqt, nixtieq ukoll li, dawn il-kitbiet tiegħi jservu għalbiex jedukaw lil dak li jkun bil-għan li jibda japprezza x-xogħlijiet sbieh ta' Mro. Willie Attard u fuq kollox, l-arti sabiha tal-mużika.

Kliem muftieh: Mro. Willie Attard, Hamrun, Baned Maltin, Socjetà Mużikali San Ġużepp Hamrun.



Dwar is-surmast Willie Attard inkiteb mhux hażin, saħansitra minn awturi prominenti bħalma hu l-biografiku Robert Mifsud Bonnici u oħrajn li kitbiethom deħru f'kotba, ġurnali lokali jew programmi tal-festa, speċjalment ta' dawk il-baned Maltin u Għawdxin li tagħhom kien surmast-direttur. Izda, kif ser naraw, dan l-artiklu ser ikun qed jittratta l-kwistjoni tad-data eżatta ta' meta tweled dan is-surmast Hamruniż.

Dan l-aħħar inzerta gie f'idi ċertifikat pjuttost qadim maħruġ mill-ufficċju parrokkjali ta' San Gejtanu u li jgħib id-data (u anki t-timbru) tas-6 ta' Novembru 1962. Fuqu rajt li, id-data tat-twelid mhix qed taqbel ma' dik li soltu nara f'xi kitba biografika dwar is-Surmast Willie Attard. Sopriż kif kont b'din l-iskoperta ġdida imma eċċitanti tiegħi, xorta wahda ridt naċċerta ruħi li t-tagħrif mogħti f'dan iċ-ċertifikat hu għal kollox korrett qabel ma nliessen l-icken kelma fuq

xihaġa daqstant importanti. B'dan il-hsieb dejjem iberghen f'mogħti rajt kif għamilt u dan l-aħħar għibt ċertifikat iehor (datat id-19 ta' Novembru 2014) biex inkun nista' nikkonferma li t-tagħrif imniżżel jaqbel sew fiż-żewġ ċertifikati. Mhux biss, izda mort ingħib it-tielet ċertifikat, din id-darba mir-registru pubbliku, magħrufa aħjar bhala l-Insinwa, biex niżgura ruħi li d-dati jaqblu kollha. Għaldaqstant, wiehed issa jista' jikkonferma li, is-Surmast Willie Attard, iben Benedetto Attard u Maria, imwiielda

EXTRACT FROM THE BAPTISMAL RECORDS HELD IN THE PARISH CHURCH OF HAMRUN, MALTA	
Date	6 <sup>th</sup> November 1962
Name	William, Savino, Joachim, Cajetan
Surname	Attard
Father's Name	Benedetto Attard
Mother's Maiden Surname	May Vella
Place of Birth	Hamrun
Date of Birth	14 <sup>th</sup> May, 1899
Date of Baptism	14 <sup>th</sup> May, 1899
Godparents	Vincent Paula & Pretoria Attard
Date of Marriage	
L. G. Mifsud Bonnici Parish Priest	

Vella, tweled il-**Hamrun** nhar il-**11 ta' Mejju tal-1899**. Hu gie mghammed fil-parroċċa tal-**Hamrun** fl-14 ta' Mejju, u bhala parrini kellu lil Vincent Psaila u Preziosa Attard. L-uniku differenza żgħira li hemm bejn iż-żewġ registri hija dik dwar l-ewwel isem li ngħatalu, għax filwaqt li dak tal-parroċċa jagħtih bhala *William*, f'tal-Insinwa huwa mniżżel bhala *Guglielmo*. F'pagna 372 tat-tieni volum tar-registru tal-parroċċa nsibu wkoll li, is-Surmast Willie Attard ngħatawlu tliet ismijiet oħra tal-magħmudija li huma *Saviour*, *Joachim*, u *Gajetan*.

Din tad-data tat-twelid hija faċenda delikata ħafna peress li tkun trid torbot fuqha meta tiġi biex tibni lista dettaljata ta' avvenimenti li jkunu sehhew fil-ħajja ta' persuna. Fil-każ tas-Surmast Willie Attard jidher li, l-ewwel data skorretta li naf s'issa biha jien kienet ħarġet mill-pinna ta' Robert Mifsud Bonnici meta fil-ktieb tiegħu *Ġrajja ta' Baned* (1957), pagni 68-9 jgħid hekk: 'Mro. Willie Attard tweled il-**Hamrun** fl-14 ta' Mejju 1901.' M'għandniex xi ngħidu li, din l-istess informazzjoni żbaljata ngħatat ukoll fid-*Dizzjunarju Bijo-Bibliografiku Nazzjonali* tal-istess awtur li kien gie mitbugħ mid-DOI (1960). Wiehed malajr jinnota li, id-data tal-14 hi dik ta' meta gie mghammed, filwaqt li, is-sena li fiha tweled hi għal kollox żbaljata. Ġew ukoll xi ġurnali antiki f'idejja li fihom jirrepetu l-istess żbalji fid-dati, bħal ngħidu aħna fl-artiklu biografiku minn G.A.G. li kien deher f'pagna 14 tat-Torċa tad-9 ta' Mejju 1965, meta l-istess surmast kien għadu mimli bil-għomor! L-istess gara f'artiklu ieħor intitolat *Tifkira tas-Surmast Willie Attard* li kien deher fil-ħarġa tal-*Orizzont* tas-Sibt 8 ta' Awwissu 1970, fejn l-artikolista Paul L. Galea jgħid li, is-surmast tweled nhar l-14 ta' Mejju, did-darba fl-1900! (Hawn nixtieq inżid ngħid li, mhux b'koinċidenza li l-artiklu kien deher dakinhar peress li kien jaħbat lejlet il-festa titulari ta' San Ġejtanu li tiġi ċċelebrata fil-**Hamrun**, u ħames xhur biss wara li kien ħalliena s-surmast.) L-istess żball

jagħtuhulna l-gazzetti *Malta News* (70-year-old band conductor dies) u l-*Orizzont* (*Imut is-surmast tal-mużika Willie Attard*) rispettivament tal-Erbgħa 4 ta' Marzu 1970, jiġifieri l-ghada li miet Mro. Willie Attard. M'għandniex xi ngħidu li, dan l-iżball ipperpetwa ruħu f'artikli oħrajn aktar reċenti li nkitbu fuq dan is-surmast.

L-istess żball fid-data tat-twelid jirrepeti ruħu wkoll did-darba fil-*Workmen's Registration Card* li tidher hawn fil-ġenb. Din l-ispeċi ta' karta tal-identità kienet inħarġet mill-*Ministry of Labour* ta' Malta (Reg. No. 16011) f'isem William Attard u t-timbru ta' fuqha (li hemm fin-naħa ta' isfel tar-ritratt<sup>1</sup>), għalkemm mhux daqstant ċar, iġib id-data

tas-**17 ta' Awwissu 1929**<sup>2</sup>. Is-Surmast Willie Attard kien applika biex jidhol jaħdem bhala skrivan mar-**Royal Army Ordnance Corps**, liema xogħol baqa' jżomm sakemm spiċċa. B'xorti tajba, kien dan l-istess impjeg li żammu bghid milli jingabar bil-lieva waqt it-Tieni Gwerra Dinjija. Infatti, nafu li fl-eqqel tal-gwerra hu, flimkien ma' martu Marija u wliedu, kienu tbiegħdu mid-dar tagħhom tal-**Hamrun** u marru sabu refuġju fil-każin tal-banda *La Vittoria* tal-Mellieħa. Meta Willie daħal jaħdem mar-**RAOC** ġa kellu dawk it-30 sena u kien appuntu għalhekk li ried isib xogħol fiss kemm-il darba ried jizzewweġ u jrabbli familja - kif jgħid tajjeb il-qawl malti, 'l-ewwel il-pappa, mbagħad l-umpappa'!

<sup>1</sup> Fir-ritratt Willie jidher liebes l-uniformi l-bajda, aktarx dik l-istess waħda li kienet tintlibes fis-sajf mill-bandisti tal-Banda San Ġuzepp tal-**Hamrun** fl-ewwel żewġ jew tliet deċennji tas-seklu l-ieħor.

<sup>2</sup> Id-dokument kien inħareġ ftit jiem biss wara l-festa titulari ta' San Ġejtanu. Minn dan id-dokument ikompli johroġ il-fatt ukoll li, sa dik id-data, Mro. Willie Attard ġa kellu s-sengħa ta' surmast (*Band Master*) b'inqas minn tliet snin esperjenza peress li l-uffiċjal inkarigat niżżel l-inizjali tiegħu fit-tielet kolonna taħt in-numru tlieta (3). Mill-istorja tal-Banda aħna nafu li, Mro. Willie Attard kien fundatur u l-ewwel surmast-direttur tal-*Orkestra Unione* mwaqqfa fi hdan is-Soċjetà fl-1926. Huwa laħaq uffiċjalment ukoll surmast tal-Banda San Ġuzepp nhar id-9 ta' Ottubru 1928 (Ara artiklu tiegħi *Sensiela Mro. Willie Attard* (1889-1970) pg. 23-7 fil-ktejjeb tal-Festa San Ġuzepp 2015 maħruġ mis-Soċjetà Mużikali San Ġuzepp **Hamrun**.)

U biex inkomplu fuq il-*Workmen's Registration Card*, l-uffiċjal inkarigat mill-hruġ ta' dan id-dokument kien ċertu G. Aquilina (ara firma fuq isfel nett). Fiha nsibu mnizzel ukoll li, Mro. Willie Attard għamel erba' snin fis-servizz mal-King's Own Malta Regiment of Militia<sup>3</sup> u li, minbarra l-Malti, kien jaf jikteb u jitkellem tajjeb ukoll b'żewġt ilsna oħra, l-Ingliż u t-Taljan. Izda, għalkemm ismu (mhux dak tal-magħmudija<sup>4</sup>) u kunjomu, u isem missieru huma mnizzlin sewwa, mhux l-istess jista' jingħad għad-data tat-twelid tiegħu peress li hu kien tweekled fil-11 ta' Mejju tal-1899 u mhux fl-1900. Dokument bħal mhu dan tiskanta kif ma kenitx ittiehdet azzjoni mill-ewwel biex dan l-iżball fid-data tat-twelid seta' jitranga - kulma jinhtieg kien biss li jinkiseb sempliċi ċertifikat tat-twelid mill-uffiċċju parrokkjali jew mill-Insinwa! (Fir-ritratt ta' hawn fuq jidher is-Surmast Willie Attard flimkien ma' shabu ta' fuq ix-xogħol ilkoll lebsin pulit waqt bibita f'xi okkażjoni fil-kwartieri tar-RAOC.)



Dan l-artiklu għandu jneħhi kull dubju dwar id-data eżatta ta' meta tweekled is-surmast Willie Attard. Għaldaqstant, millum 'il quddiem, kulmin jithajjar jikteb fuq ħajtu u/jew ħidmietu għandu jibda jnizzel dawn id-dati li ġejjin wara ismu: 11.v.1899 – 03.iii.1970.

**QAWL MALTI:** Trumbun\* fi pjazza, il-folla ddu iddur daqs boxxla ta' vapur.

Tifsira: In-nies jieħdu gost imorru jisimġu l-banda ddoqq fil-pjazza. Il-briju li jkun hemm quddiem il-marċ tal-festa.

\* Strument tar-ram li normalment f'marċ ikun fuq waranett.

<sup>3</sup> Insibu li, Willie Attard, għadu ġuvnott ta' madwar 14 jew 15-il sena, kien ingaġġa ruħu bhala *boy* mal-King's Own Malta Regiment of Militia u kien idoqq il-klarinet mal-banda. Kemm dam fis-servizz huwa kiseb ċertifikat tas-*Second Class of Education* u baqa' tiela' sal-*First Group*. Kemm dam hemm ukoll, huwa tghallem idoqq tajjeb ħafna s-saksafon.

<sup>4</sup> Kif diġà rajna, il-parrini tiegħu kienu semmewh *Guglielmo*, *Saviour*, *Joachim*, u *Gajetan*.